



## Stqarrija għall-Istampa

Il-Lussemburgu, it-30 ta' Marzu 2021

### Approċċi differenti għall-kontrolli doganali jaffettwaw id-dhul tal-UE

Skont rapport ġdid li nħareġ mill-Qorti Ewropea tal-Awdituri (QEA), il-kontrolli doganali għadhom mhumiex armonizzati suffiċjentement fl-Istati Membri biex jissalvagwardjaw b'mod xieraq l-interessi finanzjarji tal-UE. Minkejja passi reċenti fid-direzzjoni t-tajba, ir-regoli tal-UE mhumiex imfassla tajjeb biżżejjed biex jiżguraw li l-Istati Membri jagħzlu l-importazzjonijiet għall-kontroll b'mod uniformi. Fil-fatt, huma japplikaw ir-regoli b'modi differenti ħafna, li jista' jippermetti lill-operaturi li jimmiraw punti ta' dhul tal-UE b'inqas kontrolli. L-awdituri jwissu wkoll li xi Stati Membri ma jwettqux l-analiżi tar-riskju meħtieġa fuq id-dikjarazzjonijiet kollha, u li l-importazzjonijiet li jipprezentaw livell ogħla ta' riskju jistgħu ma jiġux ipprioritizzati b'mod xieraq għall-kontroll.

*“Biex jipprevienu lill-importaturi frodulenti milli jevitaw id-dazji doganali billi jimmiraw punti ta' dhul fil-fruntieri b'inqas kontrolli doganali, il-proċeduri tal-għażla għall-kontroll iridu jiġu applikati b'mod uniformi fl-Unjoni Doganali kollha,”* qal Jan Gregor, il-Membru tal-QEA responsabbli mir-rapport. *“Attwalment, il-kontrolli doganali tal-UE mhumiex armonizzati tajjeb, element li jfixkel l-interessi finanzjarji tal-UE”.*

L-Unjoni Doganali hija importanti għall-kummerċ tal-UE, u d-dazji doganali fuq l-importazzjonijiet huma sors sinifikanti ta' dhul tal-UE. Il-Kummissjoni Ewropea hija legalment meħtieġa li tiżgura li l-Istati Membri japplikaw il-kontrolli doganali b'mod simili. Sabiex tarmonizza l-mod li bih jagħzlu l-importazzjonijiet għall-kontroll, reċentement il-Kummissjoni adottat qafas tar-riskju finanzjarju doganali, li jikkonsisti minn kriterji u standards komuni kif ukoll gwida, li ġie approvat mill-Istati Membri. L-awdituri jirrikonoxxu li l-implimentazzjoni tal-qafas hija pass importanti lejn l-applikazzjoni uniformi tal-kontrolli doganali, li hija essenzjali għall-ġbir effettiv tad-dazji doganali. Madankollu, l-awdituri jikkritikaw ukoll l-istandards minħabba li ma jiddefinixxux tajjeb il-kunċett ta' riskju u huma laxki wisq, u b'hekk jagħtu wisq diskrezzjoni lill-Istati Membri fit-tnaqqis tal-kontrolli. Barra minn hekk, huma neqsin karatteristiċi importanti bħal analiżi tal-importazzjonijiet fl-UE kollha, tekniki xierqa għall-estrazzjoni ta' data, u metodi biex jiġu indirizzati r-riskji finanzjarji għall-importazzjonijiet permezz tal-kummerċ elettroniku.

*L-iskop ta' din l-istqarrija għall-istampa huwa li jingħataw il-messaġġi prinċipali tar-rapport speċjali maħruġ mill-Qorti Ewropea tal-Awdituri. Ir-rapport sħiħ jinsab fuq [eca.europa.eu](https://eca.europa.eu).*

## ECA Press

12, rue Alcide De Gasperi - L-1615 Luxembourg

E: [press@eca.europa.eu](mailto:press@eca.europa.eu) @EUAuditors [eca.europa.eu](https://eca.europa.eu)

Fil-prattika, l-istandards ma biddlux b'mod sinifikanti l-mod li bih l-Istati Membri jagħzlu l-importazzjonijiet għall-kontroll, billi huma prinċipalment immappjaw il-kriterji l-qodma tagħhom biex jimmiraw importazzjonijiet suspettużi għall-kriterji korrispondenti taħt il-qafas il-gdid. L-awdituri sabu wkoll li l-Istati Membri ma interpretawx is-sinjali ta' riskju bl-istess mod, u li l-proċeduri tagħhom għat-tnaqqis tal-għadd ta' kontrolli għal livell fattibbli kienu jvarjaw ukoll. B'riżultat ta' dan, il-proporzjon ta' dikjarazzjonijiet tal-importazzjonijiet sugġetti għall-kontrolli varja sinifikattivament bejn il-pajjiżi tal-UE, bejn inqas minn 1 % għal aktar minn 60 %. Barra minn hekk, l-awdituri osservaw li l-Istati Membri kellhom regoli differenti għat-twarrrib tal-kontrolli magħzula mis-sistema tal-ġestjoni tar-riskji. B'riżultat ta' dan, ir-rata ta' twarrrib kienet tvarja minn 2 % għal 60 %. L-awdituri sabu wkoll li ħafna dikjarazzjonijiet doganali kienu esklużi mill-analiżi tar-riskju li fuqha kienu bbażati l-kontrolli doganali. Il-pajjiżi tal-UE kkondividew ma' xulxin informazzjoni limitata ħafna biss dwar l-importaturi li vvalutaw bħala riskjużi – dan jista' jippermetti lil dawk l-importaturi li jevadu l-kontrolli billi jimmiraw dawk l-Istati Membri li ma jqisuhomx bħala suspettużi.

L-awdituri jirrakkomandaw lill-Kummissjoni biex issaħħaħ l-applikazzjoni uniformi tal-kontrolli doganali, u biex tistabbilixxi analiżi sħiħa u kapacità ta' koordinazzjoni fil-livell tal-UE. Huma jenfasizzaw ukoll li l-progress se jiddependi mill-appoġġ u l-approvazzjoni tal-Istati Membri.

### **Informazzjoni ġenerali**

L-UE għandha kompetenza esklużiva biex tadotta liġijiet fil-qasam tad-dwana, filwaqt li l-Istati Membri huma responsabbli biex iqegħiduhom fil-prattika. Fl-2019, l-Istati Membri għamlu disponibbli EUR 21.4 biljun f'dazji doganali għall-baġit tal-UE, li jirrappreżentaw 13 % tad-dħul baġitarju totali tal-UE. Iċ-Ċina, l-Istati Uniti tal-Amerka u r-Russja kienu l-pajjiżi prinċipali li esportaw lejn l-UE. L-għamara, l-apparat għall-isport, il-ġugarelli u l-ilbies kienu fil-quċċata tal-lista tal-biċċa l-kbira mill-prodotti impurtati.

Ir-Rapport Speċjali Nru 4/2021 tal-QEA, "*Kontrolli doganali: armonizzazzjoni insuffiċjenti tfixkel l-interessi finanzjarji tal-UE*", huwa disponibbli bi 23 lingwa tal-UE fuq [eca.europa.eu](https://eca.europa.eu).

### **Kuntatt għall-istampa**

Uffiċċju stampa tal-QEA: [press@eca.europa.eu](mailto:press@eca.europa.eu)

- Claudia Spiti: [claudia.spiti@eca.europa.eu](mailto:claudia.spiti@eca.europa.eu) - M: (+352) 691 553 547

- Vincent Bourgeois: [vincent.bourgeois@eca.europa.eu](mailto:vincent.bourgeois@eca.europa.eu) - M: (+352) 691 551 502